



Qorti tal-Appell Kriminali

Onor. Imħallef Dr. Edwina Grima LL.D.

Appell Nru: 215/2022

Il-Pulizija

Vs

Roger Galea

Illum, 06 ta' Jannar 2023

Il-Qorti,

Rat l-imputazzjoni dedotti kontra l-appellat, Roger Galea, detentur tal-karta tal-identita' Maltija bin-numru 869546(M), akkużat quddiem il-Qorti tal-Magistrati (Malta) bhala Qorti ta' Ġudikatura Kriminali talli fl-14 ta' Ottubru 2021, gewwa l-Furjana, issoggetta lil persuna ohra għal xi att jew imġieba li kellhom konotazzjonijiet sesswali, inkluzi kliem bil-fomm, mossi u/jew għemil, il-wiri jew iċ-ċirkolazzjoni ta' kliem miktuba, stampi, u/jew xi materjal iehor, fejn dak l-att, kliem u/jew imġieba ma kienux mixtieqa mill-vittma u jkunu jistgħu raġonevolment jiġu kkunsidrati bhala offensivi, umiljanti, degradanti jew intimidatorji lejha.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali tal-25 ta' April 2022, fejn il-Qorti, wara li rat l-artikolu 251A(1)(e) tal-Kodiċi Kriminali, illiberat lil Roger Galea mill-imputazzjoni dedotta fil-konfront tiegħu.

Rat ir-rikors tal-Avukat Ġenerali, ipprezentat fis-17 ta' Mejju 2022, fejn talab lil din l-Qorti sabiex tirrevoka s-sentenza appellata u minflok issib lill-appellat hati ta' l-imputazzjoni hekk kif dedotta fil-konfront tiegħu u tinfliggi piena skont il-liġi.

Rat l-atti u d-dokumenti kollha.

Rat il-fedina penali aġġornata tal-appellat esebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illi l-Avukat Ġenerali jressaq aggravju wiehed marbut ma' l-interpretazzjoni ta' dritt mogħtija mill-Ewwel Qorti tar-reat imfassal fl-Artikolu 251A(1) tal-Kodiċi Kriminali. L-appellant Avukat Ġenerali jilmenta li r-reat addebitat lill-appellat, u cioè' ir-reat ikkontemplat b'mod speċifiku fl-Artikolu 251A(1)(e) tal-Kodiċi Kriminali, ma jirrikjedix li jkun hemm dak komunement imsejjah bħala "*a course of conduct*", izda jirrikjedi sempliciment imġieba li kellha konnotazzjonijiet sesswali li ma kenitx mixtieqa mill-vittma, liema imġieba tista' tikkonsisti f'att wiehed u uniku. Dan ukoll għaliex, fil-fehma ta' l-Avukat Ġenerali, id-diċitura adoperata mill-legislatur f'dan l-artikolu tal-liġi ma jikkontemplax bħala l-att materjali tiegħu dik il-kondotta fl-imġieba tal-awtur tar-reat mifruq fuq iktar minn att vjolattiv wiehed u cioè' 'l hekk imsejjah "*course of conduct*".

Illi minn eżami tal-Atti Proċesswali jemergi illi l-azzjoni kriminuża seħħet nhar l-14 ta' Ottubru 2021 filwaqt li l-parti offiża kienet qieghda ġewwa hanut tax-xorb ġewwa l-Furjana flimkien mas-sieheb tagħha, meta allegatament l-appellat ipprova javviċinaha filwaqt li kienet mal-*bar* tordna l-kafe' u sussegwentement segwieha ġewwa il-kamra tal-banju meta kien ċert li ma kienx hemm nies oħra fil-madwar, u hekk kif il-parti offiża kienet hierġa mill-kamra tal-banju iblokkalha il-passaġġ liberu tagħha, qabdilha idejha biex jiġbidha lejha u jipprova ibusha u dan għalkemm hija bdiet tipprotesta kontra din l-imġieba u titolbu biex jitlaqha.

Mix-xhieda tal-vittma AA, jirrizulta li meta hija daħlet għewwa l-istabbiliment in kwistjoni sabiex tixtri kafe', l-appellat prova jaqbad magħha u beda jgħidilha kliem bħal *"hello, sabiħa, kif inti"*. Dan il-kliem, speċjalment il-kelma *"sabiħa"* juri biċ-ċar li l-appellat kien qed jipprova jittanta lill-vittma u ma kienx sempliċiment qed jipprova jaqbad konverzazzjoni innoċenti magħha. Di fatti, hija ma hassitha komda xejn b'dan l-aġir u xehdet - *"Jien għall-edukazzjoni biss għidtlu hello u njojrajt"*. Wara li għamlet hekk, marret sal-kamra tal-banju u appena harġet mill-istess - *"... quddiem wiċċi insib lil dan ir-raġel li ma ħallinix noħroġ minn hemmhekk beda jaqbadli jdejja tal-left jgħbidili u jien bdejt ngħidlu jekk jogħġbok ħallini. Jiena ukoll bdejt ngħidlu ħallini tmisslix lanqas idejja, tinsix li hawn il-Covid, hu baqa' jinsisti l-ħin kollu jipprova jbusli idejja"*. Tgħid li b'dan l-aġir tal-appellat hija kienet *"imwerwra"* u *"bezana ħafna"* u tali biza' tidher li baqgħet magħha anka wara dan l-episodju għaliex meta għiet mitluba mill-Ewwel Qorti sabiex tidentifika lill-appellat, il-kliem tagħha kien *"Ma nixtieqx inħares lejha imma jien u dieħla rajtu iva"*.

L-Ewwel Qorti, fid-deċiżjoni tagħha kienet tal-fehma illi l-aġir tal-appellat fil-konfront tal-vittma meta hija harġet mill-kamra tal-banju kien meqjus bħala aġir b'konnotazzjoni sesswali, liema imġieba ma kenitx mixtieqa mill-vittma u wkoll li kien wieħed offensiv, umiljanti, degradanti u intimidatorju, madanakollu qieset li din l-imġieba kienet marbuta ma' okkażjoni waħda biss u għalhekk, b'referenza għal ġurisprudenza kopjuża dwar dak li jikkostitwixxi ir-reat tal-fastidju taħt l-artikolu 251A tal-Kodiċi Kriminali, kkonkludiet li l-elementi tar-reat ma jissussistux u għaldaqstant illiberat lill-appellat mill-akkuża dedotta kontrih.

Illi għalkemm ir-reat li bih l-appellat jinsab mixli jinsab imħaddan fl-artikolu 251A tal-Kodiċi Kriminali, u ċioe' ir-reat tal-fastidju, liema reat l-qrati tagħna kostantement interpretawh bħala tali li jirrikjedi imġieba mifruxa fuq għal ta'l-anqas żewġ okkażjonijiet, madanakollu ir-reat ikkontemplat fis-sub-inċiż (1)(e) ta' dan l-artikolu tal-liġi, kif għustament jikkonkludi l-appellant Avukat Ġenerali, ma iħaddanx fih l-istess elementi li jiffurmaw ir-reati enkapsolati fis-sub-inċiżi (a) u (b) promulgati mat-twelid ta' dan ir-reat permezz ta'l-Att XX tal-2005 fejn l-att materjali tar-reat jikkonsisti fl-imġieba li timporta fastidju jew inkella kif jidher mit-test Inġliż meta l-awtur tar-

reat *"pursues a course of conduct which amounts to harassment"*. Illi l-artikolu 251A tal-Kodiċi Kriminali ġie sostitwit permezz ta' l-Att XIII tal-2018 u cioè 'l-Att biex jipprovdi sabiex l-artikoli sostantivi tal-Konvenzjoni tal-Kunsill tal-Ewropa dwar il-prevenzjoni u l-ġlieda kontra l-vjolenza fuq in-nisa u l-vjolenza domestika, isiru u jkunu eżegwibbli bħala parti mil-Liġijiet ta' Malta'. Dan l-Att kellu ukoll bħala l-għan tiegħu li jippromwovi u jipproteġi d-dritt ta' kulhadd, u partikolarment persuni f'riskju li jiġu esposti għal vjolenza domestika li jgħixu haġja hielsa mill-vjolenza kemm fl-isfera pubblika kif ukoll dik privata. Din il-liġi il-ġdida hasbet sabiex tipprovdi ukoll għal emendi konsegwenzjali f'għadd ta' liġijiet varji, fosthom allura f' uħud mid-disposizzjonijiet tal-Kodiċi Kriminali li jkopru ir-reati b'konnotazzjonijiet ta' natura sesswali. Fil-fatt fl-Iskeda għall-Att hemm riprodotta fl-intier tagħha il-Konvenzjoni tal-Kunsill tal-Ewropa dwar il-prevenzjoni u l-ġlieda kontra l-vjolenza fuq in-nisa u l-vjolenza domestika iffirmata għewwa Istanbul, it-Turkija fil-11 ta' Mejju 2011, magħrufa komunement bħala il-Konvenzjoni ta' Istanbul, li giet minn Malta ratifikata f'Mejju tal-2014, bl-adeżjoni tal-Istati Membri tal-Unjoni Ewropeja għal din il-Konvenzjoni isehh fid-09 ta' Ġunju 2017. Il-Konvenzjoni ta' Istanbul hija l-aktar trattat internazzjonali komprensiv dwar il-ġlieda kontra, u l-prevenzjoni, tal-vjolenza kontra in-nisa u vjolenza domestika, bit-Trattat jagħti isegwenti definizzjoni tal-vjolenza kontra in-nisa:

"vjolenza fuq in-nisa" hija mifhuma bħala ksur tad-drittijiet tal-bniedem u forma ta' diskriminazzjoni kontra n-nisa u għandha tfisser kull att ta' vjolenza abbażi tas-sess li tirriżulta, jew li aktarx tirriżulta fi ħsara fiżika, sesswali, psikoloġika jew ekonomika jew tbatija għan-nisa, inkluż theddid ta' atti bħal dawn, sfurzar jew ċaħda arbitrarja tal-libertà, kemm jekk issir fil-pubbliku kif ukoll fil-ħajja privata."

Illu fost ir-reati l-godda maħluqa wara r-ratifikazzjoni ta' din il-Konvenzjoni hemm dawk imħaddna fl-artikolu 251A(1)(c)(d) u (e) tal-Kodiċi Kriminali li jikkontempla l-ħsara ta' natura sesswali perpetrata fuq il-vittima mill-awtur tar-reat. Illu minn qari tad-dicitura ta' dawn ir-reati l-godda, huwa evidenti li l-att vjolattiv tal-liġi ma għadux dak ta' imġieba devjanti mifruxa fuq iktar minn okkażjoni waħda, iżda jirriżulta ukoll meta ikun hemm att wiehed li jaqa' fid-definizzjoni ta' dawn is-sub-inciżi godda għall-artikolu 251A. B'mod speċifiku is-sub-inciż (1)(e) li jikkontempla ir-reat addebitat lill-

appellat jtkellem fuq "att u, jew imġiba li jkollhom konnotazzjonijiet sesswali", b'distinzzjoni ċara bejn il-kelma "att" u "imġieba", bir-reat allura jissussisti anke meta ikun hemm att vjolattiv wieħed. Illi anke t-test Inġliż għall-liġi ma jirrendiex lill-awtur tar-reat hati biss meta "(he) pursues a course of conduct" iżda meta "(he) subjects another person to any act and, or conduct with sexual connotations", b'distinzzjoni hawnhekk ukoll bejn il-kelma "act" u "conduct".

Illi l-artikolu 40 tal-Konvenzjoni fil-fatt, meta jtkellem fuq il-fastidju sesswali, jimponi is-segwentu obbligu fuq il-firmatarji għat-Trattat:

"Il-Partijiet għandhom jieħdu l-mizuri legiżlattivi jew mizuri oħrajn neċessarji sabiex jiżguraw li kwalunkwe forma ta' mġiba verbali, mhux verbali jew fizika mhux mixtieqa ta' natura sesswali bil-għan jew bl-effett li jmur kontra d-dinjità ta' persuna, b'mod partikolari meta jinholoq ambjent intimidanti, ostili, degredanti, umiljanti jew offensiv, tkun soġġetta għal sanzjoni kriminali jew sanzjoni legali oħra."

Issa l-Ewwel Qorti għustament waslet għal konklużjoni li l-imġieba tal-appellat kienet waħda b'konnotazzjonijiet sesswali, li ma kenitx mixtieqa u "*indubbjament wieħed ta' intimidazzjoni, degradanti u offensiv lejn il-vittma.*" Illi allura abbażi ta' dawn il-konklużjonijiet probatorji, l-Ewwel Qorti kellha tgħaddi sabiex issib il-htija fl-appellat għar-reat lilu addebitat billi l-elementi ta' dan ir-reat jikkonsistu mhux biss f'dik l-imġieba jew dik il-course of conduct meħtieġa biex jissussistu ir-reati imfassla fis-sub-inciżi (1)(a) u (b) ta' l-artikolu 251A tal-Kodiċi Kriminali, iżda ukoll f'dak l-att wieħed u uniku li jkollu konnotazzjonijiet sesswali "**inkluzi kliem bil-fomm, mossi u, jew għemil, fejn dak l-att, kliem, u jew imġiba mhumiex mixtieqa mill-vittma, u jkunu jistgħu raġonevolemnt jiġu kkunsidrati bħala offensivi, umiljanti, degradanti, u, jew intimidatorji lejha.**"

Illi allura l-Qorti ma tistax taqbel mal-interpretazzjoni mogħtija mill-Ewwel Qorti tar-reat addebitat lill-appellat u tqies illi mill-evidenza ikkumpilata fl-atti huwa indubitat illi l-appellat huwa hati kif mixli.

Għaldaqstant, għal dawn il-motivi l-Qorti taqta' u tiddeċiedi billi tilqa' l-appell imressaq mill-Avukat Ġenerali, tħassar u tirrevoka s-sentenza appellata u minflok,

wara li rat l-Artikoli 251A(1)(e) u 251A(4) tal-Kodiċi Kriminali, issib lill-appellat Roger Galea ħati tal-imputazzjoni dedotta kontra tiegħu u tikkundanah għall-perijodu ta' prigiunerija ta' sitt xhur, li bl-applikazzjoni tal-Artikolu 28A tal-Kodiċi Kriminali, dan it-terminu ta' prigiunerija qed jiġi sospiż għall-perijodu ta' sentejn li jibdedw jiddekorru mil-lum. Il-Qorti tordna ukoll il-ħruġ ta' Ordni ta' Trazzin fil-konfront tal-appellat Roger Galea favur AA, ai termini tal-Artikolu 382A tal-Kapitolu 9 tal-Liġijiet ta' Malta, u dana għal zmien sena mid-data ta' din is-sentenza.

Il-Qorti twissi lil ħati bil-konsegwenzi skont il-liġi jekk huwa jikkometti reat ieħor matul il-perijodu operattiv ta' din is-sentenza, jew jekk jikser l-Ordni tat-Trazzin imposta fuqu.

Edwina Grima

Imħallef